

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவரீயோ மே ஸந்நித₄த்தாம் ஸத₃ா ஹ்ருதி₃ ||

திருமழிசையாழ்வார் அருளிச்செய்த

|| நான்முகன் திருவந்தாதி ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ நான்முகன் திருவந்தாதி ॥

சீராமப்பிள்ளை அருளிச்செய்த தனியன்

நாராயணன் படைத்தான் நான்முகனை* நான்முகனுக்-
கேரார் சிவன் பிறந்தான் என்னும் சொல்*- சீரார்
மொழிசெப்பி வாழலாம் நெஞ்சமே!* மொய்ப்பு
மழிசைப் பரன் அடியே வாழ்த்து

‡நான்முகனை* நாராயணன் படைத்தான்* நான்முகனும்
தான் முகமாய்ச்* சங்கரனைத் தான் படைத்தான்* யான் முகமாய்
அந்தாதி மேலிட்டு* அறிவித்தேன் ஆழ் பொருளை*
சிந்தாமல் கொண்மின் நீர் தேர்ந்து (1)

தேருங்கால் தேவன்* ஒருவனே என்றுரைப்பர்*
ஆரும் அறியார் அவன் பெருமை* ஓரும்
பொருள் முடிவும் இத்தனையே* எத்தவம் செய்தார்க்கும்*
அருள் முடிவதாழியான் பால் (2)

பாலில் கிடந்ததுவும்* பண்டரங்கம் மேயதுவும்*
ஆலில் துயின்றதுவும் ஆர் அறிவார்* ஞாலத்-
தொரு பொருளை* வானவர் தம் மெய்ப் பொருளை* அப்பில்
அரு பொருளை* யான் அறிந்த வாறு (3)

ஆறு சடைக் கரந்தான்* அண்டர் கோன் தன்னோடும்*
கூறுடையன் என்பதுவும் கொள்கைத்தே* வேறொருவர்
இல்லாமை நின்றானை* எம்மானை* எப் பொருட்கும்
சொல்லானைச் சொன்னேன் தொகுத்து (4)

தொகுத்த வரத்தனாய்த்* தோலா தான் மார்வம்*
வகிர்த்த வளை உகிர் தோள் மாலே* உகத்தில்
ஒருநான்று நீ உயர்த்தி* உள்வாங்கி நீயே*
அரு நான்கும் ஆனாய் அறி (5)

அறியார் சமணர்* அயர்த்தார் பவுத்தர்*
 சிறியார் சிவப்பட்டார் செப்பில்* வெறியாய
 மாயவனை மாலவனை* மாதவனை ஏத்தாதார்*
 ஈனவரே ஆதலால் இன்று (6)

இன்றாக* நாளையே ஆக* இனிச் சிறிதும்
 நின்றாக* நின் அருள் என் பாலதே* நன்றாக
 நான் உன்னை அன்றி* இலேன் கண்டாய்* நாரணனே
 நீ என்னை அன்றி இலை (7)

இலை துணை மற்றென் நெஞ்சே* ஈசனை வென்ற*
 சிலை கொண்ட செங்கண் மால் சேரா* குலை கொண்ட
 ஈர் ஐந்தலையான்* இலங்கையை ஈடழித்த*
 கூர் அம்பன் அல்லால் குறை (8)

குறை கொண்டு நான்முகன்* குண்டிகை நீர் பெய்து*
 மறை கொண்ட மந்திரத்தால் வாழ்த்தி* கறை கொண்ட
 கண்டத்தான்* சென்னி மேல் ஏறக் கழுவினான்*
 அண்டத்தான் சேவடியை ஆங்கு (9)

ஆங்காரவாரம்* அது கேட்டு* அழல் உமிழும்
 பூங்கார் அரவணையான்* பொன்மேனி* யாம் காண
 வல்லமே அல்லமே* மா மலரான் வார் சடையான்*
 வல்லரே அல்லரே வாழ்த்து (10)

வாழ்த்துக வாய்* காண்க கண் கேட்க செவி* மகுடம்
 தாழ்த்தி வணங்குமின்கள் தண் மலரால்* சூழ்த்த
 துழாய் மன்னு நீள் முடி* என் தொல்லை மால் தன்னை*
 வழா வண் கை கூப்பி மதித்து (11)

மதித்தாய் போய் நான்கின்* மதியார் போய் வீழ*
 மதித்தாய் மதிகோள் விடுத்தாய்* மதித்தாய்
 மடுக் கிடந்த* மா முதலை கோள் விடுப்பான்* ஆழி
 விடற்கிரண்டும் போய் இரண்டின் வீடு (12)

வீடாக்கும்* பெற்றி அறியாது* மெய் வருத்திக்
 கூடாக்கி* நின்றுண்டு கொண்டுமூல்வீர்* வீடாக்கும்
 மெய்ப் பொருள் தான்* வேத முதற்பொருள் தான்* விண்ணவர்க்கு
 நற் பொருள் தான் நாராயணன் (13)

நாராயணன்* என்னை ஆளி* நரகத்துச்
 சேராமல்* காக்கும் திருமால்* தன் பேரான
 பேசப் பெறாத* பிணச் சமயர் பேசக் கேட்டு*
 ஆசைப் பட்டாழ்வார் பலர் (14)

பல தேவர் ஏத்தப்* படி கடந்தான் பாதம்*
 மலர் ஏற விட்டிறைஞ்சி வாழ்த்த வலர் ஆகில்*
 மார்க்கண்டன் கண்ட வகையே* வரும் கண்டீர்*
 நீர்க்கண்டன் கண்ட நிலை (15)

நிலைமன்னும் என் நெஞ்சம்* அந்நான்று* தேவர்
 தலைமன்னர் தாமே மாற்றாக* பல மன்னர்
 போர் மாள* வெம் கதிரோன் மாயப் பொழில் மறைய*
 தேர் ஆழியால் மறைத்தாரால் (16)

ஆல நிழற்கீழ்* அறநெறியை* நால்வர்க்கு
 மேலை யுகத்துரைத்தான் மெய்த் தவத்தோன்* ஞாலம்
 அளந்தானை* ஆழிக் கிடந்தானை* ஆல்மேல்
 வளர்ந்தானைத் தான் வணங்குமாறு (17)

மாறாய தானவனை* வள் உகிரால்* மார்விரண்டு
 கூறாகக்* கீறிய கோளரியை* வேறாக
 ஏத்தியிருப்பாரை* வெல்லுமே* மற்றவரை
 சார்த்தி இருப்பார் தவம் (18)

தவம் செய்து* நான்முகனால் பெற்ற வரத்தை*
 அவஞ்செய்த ஆழியாய் அன்றே* உவந்தெம்மைக்
 காப்பாய் நீ* காப்பதனை ஆவாய் நீ* வைகுந்தம்
 ஈப்பாயும் எவ்வயிர்க்கும் நீ (19)

நீயே உலகெல்லாம்* நின் அருளே நிற்பனவும்*
 நீயே தவத்தேவ தேவனும்* நீயே
 எரி சுடரும் மால் வரையும்* எண் திசையும்* அண்டத்-
 திரு சுடரும் ஆய இவை (20)

இவையா! பில வாய்* திறந்தெரி கான்ற*
 இவையா! எரிவட்டக் கண்கள்* இவையா
 எரி பொங்கிக் காட்டும்* இமையோர் பெருமான்*
 அரி பொங்கிக் காட்டும் அழகு (21)

அழகியான் தானே* அரி உருவன் தானே*
 பழகியான் தானே பணிமின்* குழவியாய்த்
 தான் ஏழ் உலகுக்கும்* தன்மைக்கும் தன்மையனே*
 மீனாய் உயிர் அளிக்கும் வித்து (22)

வித்தும் இடவேண்டும் கொல்லோ* விடை அடர்த்த*
 பத்தி உழவன் பழம் புனத்து* மொய்த்தெழுந்த
 கார் மேகம் அன்ன* கரு மால் திருமேனி*
 நீர் வானம் காட்டும் நிகழ்ந்து (23)

நிகழ்ந்தாய்* பால் பொன் பசுப்புக்* கார் வண்ணம் நான்கும்
 இகழ்ந்தாய்* இருவரையும் வீயப் புகழ்ந்தாய்*
 சினப் போர்ச் சுவேதனைச்* சேனாபதியாய்*
 மனப் போர் முடிக்கும் வகை (24)

வகையால் மதியாது* மண் கொண்டாய்* மற்றும்
 வகையால்* வருவதொன்றுண்டே* வகையால்
 வயிரம் குழைத்துண்ணும்* மாவலி தான் என்னும்*
 வயிர வழக்கொழித்தாய் மற்று (25)

மற்றுத் தொழுவார்* ஒருவரையும் யான் இன்மை*
 கற்றைச் சடையான் கரிக் கண்டாய்* எற்றைக்கும்
 கண்டுகொள் கண்டாய்* கடல்வண்ணா* யான் உன்னைக்
 கண்டு கொள்கிற்குமாறு (26)

மால் தான் புகுந்த மட நெஞ்சம்* மற்றதுவும்
 பேறாகக்* கொள்வனோ பேதைகாள்* நீறாடி
 தான் காண மாட்டாத* தார் அகலச் சேவடியை*
 யான் காண வல்லேற்கிது (27)

இதுவிலங்கை ஈடழியக்* கட்டிய சேது*
 இதுவிலங்கு வாலியை வீழ்த்ததுவும்* இதுவிலங்கை
 தான் ஒடுங்க வில் நுடங்கத்* தண் தார் இராவணனை*
 ஊன் ஒடுங்க எய்தான் உகப்பு (28)

உகப்புருவன் தானே* ஒளி உருவன் தானே*
 மகப்புருவன் தானே மதிக்கில்* மிகப் புருவம்
 ஒன்றுக்கொன்று* ஓசனையான் வீழ* ஒரு கணையால்
 அன்றிக்கொண்டெய்தான் அவன் (29)

அவன் என்னை ஆளி* அரங்கத்தரங்கில்*
 அவன் என்னை எய்தாமல் காப்பான்* அவன் என்ன-
 துள்ளத்து* நின்றான் இருந்தான் கிடக்குமே*
 வெள்ளத்தரவணையின் மேல் (30)

மேல் நான்முகன்* அரனை இட்ட விடு சாபம்*
 தான் நாரணன் ஒழித்தான் தாரகையுள்* வானோர்
 பெருமானை* ஏத்தாத பேய்காள்* பிறக்கும்
 கரு மாயம் பேசின் கதை (31)

கதைப் பொருள் தான்* கண்ணன் திருவயிற்றின் உள்ள*
 உதைப்பளவு போதுபோக்கின்றி* வதைப் பொருள் தான்
 வாய்ந்த குணத்துப்* படாததடைமினோ*
 ஆய்ந்த குணத்தான் அடி (32)

அடிச் சகடம் சாடி* அரவாட்டி* யானை
 பிடித்தொசித்துப் பேய் முலை நஞ்சுண்டு* வடிப்பவள
 வாய்ப் பின்னை தோளிக்கா* வல் ஏற்றெருத்திறுத்து*
 கோப் பின்னும் ஆனான் குறிப்பு (33)

குறிப்பெனக்குக்* கோட்டியூர் மேயானை ஏத்த*
 குறிப்பெனக்கு நன்மை பயக்க* வெறுப்பனோ
 வேங்கடத்து மேயானை* மெய் வினை நோய் எய்தாமல்*
 தான் கடத்தும் தன்மையான் தாள் (34)

தாளால் உலகம்* அளந்த அசைவேகொல்*
 வாளா கிடந்தருளும் வாய் திறவான்* நீளோதம்
 வந்தலைக்கும் மா மயிலை* மா அல்லிக் கேணியான்*
 ஐந்தலை வாய் நாகத்தணை (35)

‡நாகத்தணைக் குடந்தை* வெஃகா திருவெவ்வுள்*
 நாகத்தணை அரங்கம் பேர் அன்பில்* நாகத்-
 தணைப் பாற்கடல் கிடக்கும்* ஆதி நெடுமால்*
 அணைப்பார் கருத்தன் ஆவான் (36)

வான் உலவு தீ வளி* மா கடல் மா பொருப்பு*
 தான் உலவு வெம் கதிரும் தண் மதியும்* மேல் நிலவு
 கொண்டல் பெயரும்* திசை எட்டும் சூழ்ச்சியும்*
 அண்டம் திருமால் அகைப்பு (37)

அகைப்பில் மனிசரை* ஆறு சமயம்
 புகைத்தான்* பொரு கடல் நீர் வண்ணன்* உகைக்குமேல்
 எத்தேவர் வாலாட்டும்* எவ்வாறு செய்கையும்*
 அப்போதொழியும் அழைப்பு (38)

அழைப்பன்* திருவேங்கடத்தானைக் காண*
 இழைப்பன் திருக்கூடல் கூட* மழைப் பேர்
 அருவி* மணி வரன்றி வந்திழிய* யானை
 வெருவி அரவொடுங்கும் வெற்பு (39)

வெற்பென்று* வேங்கடம் பாடினேன்* வீடாக்கி
 நிற்கின்றேன்* நின்று நினைக்கின்றேன்* கற்கின்ற
 நூல்வலையில் பட்டிருந்த* நூலாட்டி கேள்வனார்*
 கால் வலையில் பட்டிருந்தேன் காண் (40)

காணல் உறுகின்றேன்* கல் அருவி முத்துதிர*
 ஓண விழவில் ஒலி அதிர* பேணி
 வரு வேங்கடவா!* என் உள்ளம் புகுந்தாய்*
 திருவேங்கடம் அதனைச் சென்று (41)

சென்று வணங்குமினோ* சேண் உயர் வேங்கடத்தை*
 நின்று வினை கெடுக்கும் நீர்மையால்* என்றும்
 கடிக் கமல நான்முகனும்* கண் மூன்றத்தானும்*
 அடிக் கமலம் இட்டேத்தும் அங்கு (42)

மங்குல் தோய் சென்னி* வட வேங்கடத்தானை*
 கங்குல் புகுந்தார்கள் காப்பணிவான்* திங்கள்
 சடை ஏற வைத்தானும்* தாமரை மேலானும்*
 குடை ஏறத் தாம் குவித்துக் கொண்டு (43)

கொண்டு குடங்கால்* மேல் வைத்த குழவியாய்*
 தண்ட அரக்கன் தலை தாளால் பண்டெண்ணிப்*
 போம் குமரன் நிற்கும்* பொழில் வேங்கட மலைக்கே*
 போம் குமரருள்ளீர் புரிந்து (44)

புரிந்து மலர் இட்டுப்* புண்டரீகப் பாதம்*
 பரிந்து படுகாடு நிற்ப* தெரிந்தெங்கும்
 தான் ஓங்கி நிற்கின்றான்* தண் அருவி வேங்கடமே*
 வானோர்க்கும் மண்ணோர்க்கும் வைப்பு (45)

வைப்பன் மணி விளக்கா* மா மதியை* மாலுக்கென்று
 எப்பொழுதும் கை நீட்டும் யானையை* எப்பாடும்
 வேடு வளைக்கக்* குறவர் வில் எடுக்கும் வேங்கடமே*
 நாடு வளைத்தாடுதுமேல் நன்று (46)

நன்மணி வண்ணன் ஊர்* ஆளியும் கோளரியும்*
 பொன் மணியும் முத்தமும் பூ மரமும்* பன்மணி நீ-
 ரோடு* பொருதுருளும் கானமும் வானரமும்*
 வேடுமுடை வேங்கடம் (47)

வேங்கடமே* விண்ணோர் தொழுவதுவும்* மெய்ம்மையால்
 வேங்கடமே* மெய் வினை நோய் தீர்ப்பதுவும்* வேங்கடமே
 தானவரை வீழத்* தன் ஆழிப் படை தொட்டு*
 வானவரைக் காப்பான் மலை (48)

மலை ஆமைமேல் வைத்து* வாசுகியைச் சுற்றி*
 தலை ஆமை தான் ஒரு கை பற்றி* அலையாமல்
 பீறக் கடைந்த* பெருமான் திரு நாமம்*
 கூறுவதே யாவர்க்கும் கூற்று (49)

கூற்றமும் சாரா* கொடு வினையும் சாரா* தீ
 மாற்றமும் சாராவகை அறிந்தேன்* ஆற்றங்
 கரை கிடக்கும்* கண்ணன் கடல் கிடக்கும்* மாயன்
 உரைக் கிடக்கும் உள்ளத்தெனக்கு (50)

எனக்காவார்* ஆர் ஒருவரே* எம் பெருமான்
 தனக்காவான்* தானே மற்றல்லால்* புனக்காயா
 வண்ணனே* உன்னைப் பிறர் அறியார்* என் மதிக்கு
 விண் எல்லாம் உண்டோ விலை (51)

விலைக்காட்படுவர்* விசாதி ஏற்றுண்பர்*
 தலைக்காட்பலி திரிவர் தக்கோர்* முலைக்கால்
 விடம் உண்ட வேந்தனையே* வேறாக ஏத்தாதார்*
 கடம் உண்டார் கல்லாதவர் (52)

கல்லாதவர்* இலங்கை கட்டழித்த* காசுத்தன்
 அல்லால்* ஒரு தெய்வம் யான் இலேன்* பொல்லாத
 தேவரை* தேவர் அல்லாரை* திருவில்லாத்
 தேவரைத் தேறேல்மின் தேவு (53)

தேவராய் நிற்கும்* அத்தேவும்* அத்தேவரில்
 மூவராய் நிற்கும்* முது புணர்ப்பும்* யாவராய்
 நிற்கின்றதெல்லாம்* நெடுமால் என்றோராதார்*
 கற்கின்றதெல்லாம் கடை (54)

கடை நின்றமரர்* கழல் தொழுது* நாளும்
 இடை நின்ற இன்பத்தர் ஆவர்* புடைநின்ற
 நீர் ஓத மேனி* நெடுமாலே* நின் அடியை
 யார் ஓத வல்லார் அவர் (55)

அவர் இவர் என்றில்லை* அனங்கவேள் தாதைக்கு*
 எவரும் எதிர் இல்லை கண்டீர்* உவரிக்
 கடல் நஞ்சம் உண்டான்* கடன் என்று* வாணற்-
 குடன் நின்று தோற்றான் ஒருங்கு (56)

ஒருங்கிருந்த நல்வினையும்* தீவினையும் ஆவான்*
 பெரும் குருந்தம் சாய்த்தவனே பேசில்* மருங்கிருந்த
 வானவர் தாம் தானவர் தாம்* தாரகை தான்* என் நெஞ்சம்
 ஆனவர் தாம் அல்லாததென் (57)

என் நெஞ்ச மேயான்* இருள் நீக்கி எம்பிரான்*
 மன் அஞ்ச முன் ஒரு நாள் மண் அளந்தான்* என் நெஞ்சம்
 மேயானை* இல்லா விடை ஏற்றான்* வெவ்வினை தீர்த்-
 தாயானுக்காக்கினேன் அன்பு (58)

அன்பாவாய்* ஆர் அமுதம் ஆவாய்* அடியேனுக்-
 கின்பாவாய்* எல்லாமும் நீ ஆவாய்* பொன் பாவை
 கேள்வா* கிளர் ஒளி என் கேசவனே* கேடின்றி
 ஆள்வாய்க்கடியேன் நான் ஆள் (59)

ஆள் பார்த்துழிதருவாய்* கண்டுகொள் என்று* நின்
 தாட் பார்த்துழிதருவேன் தன்மையை* கேட்பார்க்-
 கரும் பொருளாய் நின்ற* அரங்கனே* உன்னை
 விரும்புவதே விள்ளேன் மனம் (60)

மனக் கேதம் சாரா* மதுசூதன் தன்னைத்*
 தனக்கே தான் தஞ்சமாக் கொள்ளில்* எனக்கே தான்
 இன்றொன்றி நின்றலகை ஏழ்* ஆணை ஓட்டினான்*
 சென்றொன்றி நின்ற திரு (61)

திரு நின்ற பக்கம்* திறவிதென்றோரார்*
 கரு நின்ற கல்லார்க்குரைப்பர்* திருவிருந்த
 மார்பின்* சிரீதரன் தன் வண்டுலவு தண் துழாய்த்*
 தார் தன்னைச் சூடித் தரித்து (62)

தரித்திருந்தேன் ஆகவே* தாராகணப் போர்*
 விரித்துரைத்த வெம் நாகத்துன்னை* தெரித்தெழுதி
 வாசித்தும் கேட்டும்* வணங்கி வழிபட்டும்*
 பூசித்தும் போக்கினேன் போது (63)

போதான* இட்டிறைஞ்சி ஏத்துமினோ* பொன் மகரக்
 காதானை* ஆதிப் பெருமானை* நாதானை
 நல்லானை நாரணனை* நம் ஏழ் பிறப்பறுக்கும்
 சொல்லானை* சொல்லுவதே சூது (64)

சூதாவது* என் நெஞ்சத்தெண்ணினேன்* சொல் மாலை
 மாதாய* மாலவனை மாதவனை* யாதானும்
 வல்லவா* சிந்தித்திருப்பேற்கு* வைகுந்தத்-
 தில்லையோ சொல்லீர் இடம் (65)

இடமாவது* என் நெஞ்சம் இன்றெல்லாம்* பண்டு
 பட நாகணை நெடிய மாற்கு* திடமாக
 வையேன்* மதிசூடி தன்னோடு* அயனை நான்
 வையேன் ஆட்செய்யேன் வலம் (66)

வலம் ஆக* மாட்டாமை தான் ஆக* வைகல்
 குலம் ஆக* குற்றந் தான் ஆக* நலம் ஆக
 நாரணனை நா பதியை* ஞானப் பெருமானை*
 சீரணனை ஏத்தும் திறம் (67)

திறம்பேல்மின் கண்டீர்* திருவடி தன் நாமம்*
 மறந்தும் புறம் தொழா மாந்தர்* இறைஞ்சியும்
 சாதுவராய்ப்* போதுமின்கள் என்றான்* நமனும் தன்
 தூதுவரைக் கூவிச் செவிக்கு (68)

செவிக்கின்பம் ஆவதுவும்* செங்கண் மால் நாமம்*
 புவிக்கும் புவியதுவே கண்டீர்* கவிக்கு
 நிறை பொருளாய் நின்றானை* நேர்பட்டேன்* பார்க்கில்
 மறைப் பொருளும் அத்தனையே தான் (69)

தான் ஒருவன் ஆகித்* தரணி இடந்தெடுத்து*
 ஏன் ஒருவனாய் எயிற்றில் தாங்கியதும்* யான் ஒருவன்*
 இன்றா அறிகின்றேன் அல்லேன்* இரு நிலத்தைச்
 சென்றாங்கடிப்படுத்த சேய் (70)

சேயன் அணியன்* சிறியன் மிகப் பெரியன்*
 ஆயன் துவரைக் கோனாய் நின்ற மாயன்* அன்-
 றோதிய* வாக்கதனைக் கல்லார்* உலகத்தில்
 ஏதிலர் ஆய் மெய்ஞ் ஞானம் இல் (71)

இல்லறம் அல்லேல்* துறவறம் இல் என்னும்*
 சொல் அறம் அல்லனவும் சொல் அல்ல* நல்லறம்
 ஆவனவும்* நால் வேத மாத் தவமும்* நாரணனே
 ஆவதீதன்றென்பார் ஆர் (72)

ஆரே அறிவார்* அனைத்துலகும் உண்டுமிழ்ந்த*
 பேர் ஆழியான் தன் பெருமையை* கார் செறிந்த
 கண்டத்தான்* எண் கண்ணான் காணான்* அவன் வைத்த
 பண்டைத் தானத்தின் பதி (73)

பதிப் பகைஞர்க்காற்றாது* பாய் திரை நீர்ப் பாழி*
 மதித்தடைந்த வாள் அரவந் தன்னை* மதித்தவந் தன்
 வல் ஆகத்தேற்றிய* மா மேனி மாயவனை*
 அல்லாதொன்றேத்தாதென் நா (74)

நாக் கொண்டு* மானிடம் பாடேன்* நலம் ஆகத்
 தீக் கொண்ட* செஞ்சடையான் சென்று* என்றும் பூக் கொண்டு
 வல்லவாறு* ஏத்த மகிழாத* வைகுந்தச்
 செல்வனார் சேவடிமேல் பாட்டு (75)

பாட்டும் முறையும்* படு கதையும் பல் பொருளும்*
 ஈட்டிய தீயும் இரு விசம்பும்* கேட்ட
 மனுவும்* சுருதி மறை நான்கும்* மாயன்
 தன மாயையில் பட்ட தற்பு (76)

தற்பென்னைத்* தான் அறியானேலும்* தடங்கடலைக்
 கற் கொண்டு* தூர்த்த கடல் வண்ணன்* எற்கொண்ட
 வெவ்வினையும் நீங்க* விலங்கா மனம் வைத்தான்*
 எவ் வினையும் மாயுமால் கண்டு (77)

கண்டு வணங்கினார்க்கு* என்னாங்கொல்* காமன் உடல்
 கொண்ட தவத்தாற்குமை உணர்த்த* வண்டலம்பும்
 தார் அலங்கல் நீள் முடியான் தன்* பெயரே கேட்டிருந்து* அங்-
 கார் அலங்கல் ஆனமையால் ஆய்ந்து (78)

ஆய்ந்து கொண்டு* ஆதிப் பெருமானை* அன்பினால்
 வாய்ந்த* மனத்திருத்த வல்லார்கள்* ஏய்ந்த தம்
 மெய் குந்தம் ஆக* விரும்புவரே* தாமும் தம்
 வைகுந்தம் காண்பார் விரைந்து (79)

விரைந்தடைமின் மேல் ஒரு நாள்* வெள்ளம் பரக்க*
 கரந்துலகம் காத்தளித்த கண்ணன்* பரந்துலகம்
 பாடின* ஆடின கேட்டு* படு நரகம்
 வீடின வாசற் கதவு (80)

கதவு மனம் என்றும்* காணலாம் என்றும்*
 குதையும் வினை ஆவி தீர்ந்தேன்* விதை ஆக
 நல் தமிழை வித்தி* என் உள்ளத்தை நீ விளைத்தாய்*
 கற்ற மொழி ஆகிக் கலந்து (81)

கலந்தான் என் உள்ளத்துக்* காம வேள் தாதை*
 நலம் தானும் ஈதொப்பதுண்டே* அலர்ந்தலர்கள்
 இட்டேத்தும்* ஈசனும் நான்முகனும்* என்றிவர்கள்
 விட்டேத்த மாட்டாத வேந்து (82)

வேந்தராய் விண்ணவராய்* விண்ணாகித் தண்ணளியாய்*
 மாந்தராய் மாதாய் மற்றெல்லாமாய்* சார்ந்தவர்க்குத்
 தன் ஆற்றான் நேமியான்* மால் வண்ணன் தான் கொடுக்கும்*
 பின்னால் தான் செய்யும் பிதிர் (83)

பிதிரும் மனம் இலேன்* பிஞ்ஞுகன் தன்னோடு*
 எதிர்வன் அவன் எனக்கு நேரான்* அதிரும்
 கழற் கால மன்னனையே* கண்ணனையே* நாளும்
 தொழக் காதல் பூண்டேன் தொழில் (84)

தொழில் எனக்குத்* தொல்லை மால் தன் நாமம் ஏத்த*
 பொழுதெனக்கு மற்றதுவே போதும்* கழி சினத்த
 வல்லாளன் வானரக் கோன்* வாலி மதன் அழித்த*
 வில்லாளன் நெஞ்சத்துளன் (85)

உளன் கண்டாய் நன் நெஞ்சே* உத்தமன் என்றும்
 உளங்கண்டாய்* உள்நுவார் உள்ளத்துளன் கண்டாய்*
 தன் ஒப்பான் தானாய்* உளன் காண் தமிழேற்கும்*
 என் ஒப்பார்க்கீசன் இமை (86)

இமையப் பெரு மலை போல்* இந்திரனார்க்கிட்ட*
 சமய விருந்துண்டார் காப்பார்* சமயங்கள்
 கண்டான் அவை காப்பான்* கார்க்கண்டன் நான்முகனோடு*
 உண்டான் உலகோடுயிர் (87)

உயிர் கொண்டுடல் ஒழிய* ஓடும் போதோடி*
 அயர்வென்ற தீர்ப்பான் பேர் பாடி* செயல் தீரச்
 சிந்தித்து* வாழ்வாரே வாழ்வார்* சிறு சமயப்
 பந்தனையார் வாழ்வேல் பழுது (88)

பழுதாகாதொன்றறிந்தேன்* பாற்கடலான் பாதம்*
 வழுவா வகை நினைந்து வைகல் தொழுவாரைக்*
 கண்டிறைஞ்சி வாழ்வார்* கலந்த வினை கெடுத்து*
 விண் திறந்து வீற்றிருப்பார் மிக்கு (89)

வீற்றிருந்து* விண்ணாள வேண்டுவார்* வேங்கடத்தான்
பால் திருந்து* வைத்தாரே பல் மலர்கள்* மேல் திருந்து
வாழ்வார்* வருமதி பார்த்தன்பினராய்* மற்றவர்க்கே
தாழ்வாய் இருப்பார் தமர் (90)

தமர் ஆவார் யாவர்க்கும்* தாமரை மேலார்க்கும்*
அமரர்க்கும் ஆடரவார்த் தார்கும்* அமரர்கள்
தாள் தாமரை* மலர்கள் இட்டிறைஞ்சி* மால் வண்ணன்
தாள் தாமரை அடைவோம் என்று (91)

என்றும் மறந்தறியேன்* என் நெஞ்சத்தே வைத்து*
நின்றும் இருந்தும் நெடுமாலை* என்றும்
திருவிருந்த மார்பன்* சிரீதரனுக்காளாய்*
கருவிருந்த நாள் முதலாக் காப்பு (92)

காப்பு மறந்தறியேன்* கண்ணனே என்றிருப்பன்*
ஆப்பங்கொழியவும் பல் உயிர்க்கும்* ஆக்கை
கொடுத்தளித்த கோனே* குணப்பரனே* உன்னை
விடத் துணியார் மெய் தெளிந்தார் தாம் (93)

மெய் தெளிந்தார் என் செய்யார்* வேறானார் நீறாக*
கை தெளிந்து காட்டிக் களப்படுத்து* பை தெளிந்த
பாம்பின் அணையாய்* அருளாய் அடியேற்கு*
வேம்பும் கறி ஆகும் என்று (94)

‡ஏன்றேன் அடிமை* இழிந்தேன் பிறப்பிடும்பை*
ஆன்றேன் அமரர்க்கமரமை* ஆன்றேன்
கடன் நாடும்* மண் நாடும் கைவிட்டு* மேலை
இட நாடு காண இனி (95)

‡இனி அறிந்தேன்* ஈசற்கும் நான்முகற்கும் தெய்வம்*
இனி அறிந்தேன் எம் பெருமான் உன்னை* இனி அறிந்தேன்
காரணன் நீ கற்றவை நீ* கற்பவை நீ* நற் கிரிசை
நாரணன் நீ நன்கறிந்தேன் நான் (96)

|| திருமழிசையாழ்வார் திருவடிகளே சரணம் ||